

DEĊIŻJONI TAL-KUMMISSJONI

tas-26 ta' Novembru 2010

li testendi l-perjodu ta' validità tad-Deciżjoni 2005/359/KE li ttiprovdi deroga minn ċerti dispożizzjonijiet tad-Direttiva tal-Kunsill 2000/29/KE bir-rigward ta' zkuk tal-ballut (*Quercus L.*) bil-qoxra magħhom, li joriġinaw mill-Istati Uniti

(notifikata bid-dokument numru C(2010) 8229)

(2010/723/UE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat id-Direttiva tal-Kunsill 2000/29/KE tat-8 ta' Mejju 2000 dwar il-miżuri protettivi kontra l-introduzzjoni ġewwa l-Komunità ta' organiżmi ta' hsara għall-prodotti tal-pjanti u kontra t-tixrid tagħhom ġewwa l-Komunità ⁽¹⁾, u b'mod partikolari l-Artikolu 15(1) tagħha,

Billi:

- (1) Skont id-Direttiva 2000/29/KE, iz-zkuk tal-ballut (*Quercus L.*) bil-qoxra magħhom (minn issa 'l quddiem: "iz-zkuk"), li joriġinaw mill-Istati Uniti, fil-prinċipju ma jistgħux jiddaħhlu fl-Unjoni minhabba r-riskju tal-introduzzjoni taċ-*Ceratocystis fagacearum* (Bretz) Hunt, li ddebbel is-siġar tal-ballut.
- (2) Id-Deciżjoni tal-Kummissjoni 2005/359/KE ⁽²⁾ tawtorizza lill-Istati Membri jipprovdu derogi mill-Artikolu 5(1) tad-Direttiva 2000/29/KE u mit-tielet inċiż tal-Artikolu 13(1)(i) ta' dik id-Direttiva fir-rigward tal-Anness IV(A)(I)(3) ta' dik id-Direttiva fir-rigward ta' zkuk li joriġinaw fl-Istati Uniti soġġetti għal kundizzjonijiet speċifiċi. Dik id-Deciżjoni se tiskadi fil-31 ta' Diċembru 2010.
- (3) Ladarba għadhom jgħoddu ċ-ċirkostanzi li jiġġustifikaw din l-awtorizzazzjoni u ma hemm l-ebda informazzjoni ġdida li tagħti lok għal reviżjoni tal-kundizzjonijiet speċifiċi, l-awtorizzazzjoni għandha tiġi estiża.
- (4) Abbażi tal-esperjenza miksuba bl-applikazzjoni tad-Deciżjoni 2005/359/KE, huwa xieraq li l-awtorizzazzjoni tiġġedded għal 10 snin.
- (5) L-Istati Membri li jagħmlu użu mid-deroga għandhom jirrapportaw lill-Kummissjoni u lill-Istati Membri l-oħra dwar it-thaddim tagħha fuq bażi annwali, biex b'hekk

il-Kumitat Permanenti dwar is-Saħħa tal-Pjanti jkun jista' jirrevedi l-implimentazzjoni korretta ta' din id-Deciżjoni.

- (6) Id-Deciżjoni 2005/359/KE għandha għaldaqstant tiġi emendata skont dan.
- (7) Il-miżuri stipulati f'din id-Deciżjoni huma skont l-opinjoni tal-Kumitat Permanenti dwar is-Saħħa tal-Pjanti,

ADOTTAT DIN ID-DEĊIŻJONI:

Artikolu 1

Fid-Deciżjoni 2005/359/KE, l-Artikoli 10 u 11 qed jinbidlu b'dan li ġej:

"Artikolu 10

L-Istati Membri li għamlu użu mid-deroga pprovduta fl-Artikolu 1 għandhom jirrapportaw lill-Kummissjoni u lill-Istati Membri l-oħra dwar it-thaddim tagħha sat-30 ta' Ġunju ta' kull sena għall-perjodu ta' qabel ta' bejn l-1 ta' Mejju u t-30 ta' April.

Ir-rapport għandu jinkludi dettalji dwar kwantitajiet importati.

Artikolu 11

Id-Deciżjoni għandha tiskadi fil-31 ta' Diċembru 2020."

Artikolu 2

Din id-Deciżjoni hija indirizzata lill-Istati Membri.

Magħmul fi Brussell, is-26 ta' Novembru 2010.

Għall-Kummissjoni

John DALLI

Membru tal-Kummissjoni

⁽¹⁾ ĠU L 169, 10.7.2000, p. 1.

⁽²⁾ ĠU L 114, 4.5.2005, p. 14.